

# حرفِ آغاز

ہسپانیہ تو خونِ مسلمان کا امیس ہے  
ماتند حرمِ پاک ہے تو میری نظر میں

(اقبال)

قوموں کے عروج و زوال اور تعمیر و تخریب کی تاریخ پر نظر ڈالی جائے تو انہی اقوام کی تاریخ روشن نظر آتی ہے جو محض عظمت رفتہ اور شوکتِ پارینہ کے گُن نہیں گاتیں بلکہ عروج کے اسباب پر نگاہ رکھتی ہیں اور زوال کی خونچکان داستان کو بھی نظر انداز نہیں کرتیں۔ ان کی یہی مثبت فکر روشن مستقبل کی تعمیر کیلئے زینہ بن جاتی ہے۔

اسلامی اندلس خوشی و غم، فتح و زوال کی ایسی تاریخ ہے جو بیک وقت شاندار بھی ہے اور المناک بھی۔ ایک طرف طارق بن زیاد اور موسیٰ بن نصیر اللہ اکبر کے نعروں کی گونج میں بحیرہ روم عبور کرتے نظر آتے ہیں تو دوسری طرف ابو عبد اللہ شکست کا نشان بن کر اپنے خاندان اور ساتھیوں سمیت شمالی افریقہ کی جانب لوٹنا نظر آتا ہے :

نالہ کش شیراز کا بلبل ہوا بغداد پر

داغ رویا خون کے آنسو جہاں آباد پر

آسمان نے دولتِ غرناطہ جب برباد کی

ابن بدروں کے دل ناشاد نے فریاد کی

غم نصیبِ اقبال کو بخشا گیا ماتم ترا

چن لیا تقدیر نے وہ دل کہ تھا محرم ترا

(اقبال)

اندلس کا اسلامی دور علمی و ادبی، اور تہذیبی و تمدنی اعتبار سے شاندار روایات کا حامل اور علماء اسلام کی فکر رسا کا غماز ہے۔ خاکِ اندلس پر اسلام

کی وہ نابقہ روزگار شخصیات عالم وجود میں آئیں جو امت مسلمہ کیلئے فخر و  
میاہات کا اثاثہ ہیں۔ ابن عربی، ابن باجہ، ابن طفیل، ابن رشد، ابواسحاق  
شاطبی سرزمین اندلس کیلئے عظمت کے وہ نشان ہیں جن کی روشنی سے امت  
مسلمہ کی فکر تا ابد متور رہے گی۔

ادارہ تحقیقات اسلامی، اندلس کی اسلامی میراث، سے متعلق، فکر و نظر،  
کا یہ خصوصی شماره پیش کرنے کی سعادت حاصل کر رہا ہے۔ حتی المقدور  
کوشش کے باوجود بعض گوشوں کے نامکمل رہ جانے کا ہمیں شدید احساس ہے،  
ان شاء اللہ تشنگی کا یہی احساس مزید کاوش کیلئے مہمیز ثابت ہوگا :

وما توفیقی الا باللہ۔

(مدیر)